

بله ډيوه

د

Ketabton.com

کل پا چا «الفټ»

جرمني ۲۰۱۱ میلادی کال

www.ulfat.de

فهرست

سرليک:

مخ:

1	خپله ژبه
2	خپل مليت ساتل
4	حرکت او وينيتوب
5	لوئېدل او جدیت
7	پوره ژوندون
8	د ژوند مقصد
10	گڼل
11	زړه او سترگې
12	زه دې پېژنم
13	حقيقت
14	دمحبت رڼا
14	شعر او ادب
15	شاعر او عالم
17	دتورې رڼا
20	خوږ ژوند

بسم الله الرحمن الرحيم

خپله ژبه

دغه لمر چې پاس په آسمان کې زموږ دپاسه ځلېږي او پخپل نوراو حرارت دځمکې دمخ په بوټو او ژوندیو شيانو کې دنشوي نما قوت پيدا کوي همدغه شان يو بل معنوي لمر هم شته چې وړانګې او پلوشې يې دانسان په زړه او دماغ ولېږي او له انعکاس څخه يې افکار او خيالات پيدا کېږي، دا افکار يا خيالات چې د الفاظو او کلماتو په جامه کې څرګندشي نطق، خطابه، شعر موعظه، نصيحت او داسې نور ورته ويل کېږي چې دا ټول د ژبې تر عمومي عنوان لاندې راځي او انسان ورباندې له نورو حيواناتو امتياز پيدا کوي.

نوويلی شو چې زموږ الفاظ او کلمات تش هغه اصوات نه دي چې له مرغانو او نورو حيواناتو اوریدل کېږي، بلکه دا زموږ د زړه غږ او د فکر فانوس دی چې زموږ فکري رڼا او نور زیاتوي او موږ په همدغه وسیله کولی شو چې یو د بل په مقصد پوه شو او یوله بله فکري او معنوي استفاده وکړو. دا باید موږ ومنو چې که انسان دنطق او ویناقوت نه لرلی او دافکار و او خیالاتو د جریان د پاره یې دا مجرا نه درلودی هېڅکله به دغه ذهني او عقلي ارتقا نه وه کړې اونه به یې له نورو حیواناتو دومره توپیر درلود. نو زموږ ویناکه څه هم د هغې رڼا زېږنده ده چې له یوه ډېر لوړ اسمانه زموږ ذهن ته رابښکته کېږي مګر ددې رڼا په زیاتوالي کې زښت ډېر تاثیر اودخل هم لري چې باید په ډېر زیات اهمیت ورته قایل شو.

دا هم باید وویل شي چې ددغه معنوي لمر فیضان چې انسان ورځنې فکري رڼا اخلي او ژبه ورځنې پیداشویده، دا هم لکه د ابل لمر د مناطقو او مملکتو د جغرافیوي وضعیت په لحاظ مختلف تاثیرات لري اولکه چې یو مملکت له بل ځینې پخپلو مخصوصو بوټو او حیواناتو امتياز پيدا کوي اومعناً بېلېږي، قامونه هم یوله بله پخپله ملي او مخصوصه ژبه جلا کېږي او داهېڅ امکان نلري چې دځمکې دمخ ټول انسانان په یوه ژبه وګړېږي، بلکې داطبعي اومنل شوی قانون دی چې هر ملت به ځانته ژبه لري، او پخپله ژبه کې به علمي اومعنوي ارتقا کوي همدغه سبب دی چې یوسړی په ډېر زیار او زحمت هم په پردۍ ژبه کې داسې ادیب کیدی نشي چې له اهل زبانو څخه یې هېڅ فرق ونشي، داځکه چې دبلې ژبې الفاظ او کلمات دده دهغو دقیقو القاتو ترجماني نشي کولی چې دی پخپله ژبه کې ور ځینې تعبیر کولی شي، نو ضرور دده ذهني او دماغي واردات یې تعبیره پاتې کېږي او د فکر لار یې بندېږي چې دېته باید فکري اومعنوي اختناق ووايو.

نوملټونه هم لکه اقلیمونه او مناطق د اجتماعي ناموس او طبیعي نظام له اغېزې لاندې دي چه هېڅکله ورځینې سرنشي غږولی او حتماً ورسره موافقت کوي، که څوک له دې قانون مخالفت کوي او غواړي چې په بله ژبه کې د علم او عرفان، ادب او بصیرت خاوند شي هغه داسې مثال لري لکه چې دتودو ملکو مخصوص بوټي په سړو ملکوکې کري یاديوه موسم کرهڼه په بل کې کوي. داڅرګنده ده چې له دغسې سعی او عمل ځنې هېڅ نتیجه نه اخیستل کېږي او داراز زیار او زحمت انسان نشي مسعود کولی.

که یو ملت وغواړي چې خپل احتیاجات په بله ژبه پوره کاندې او په پردۍ ژبه کې د علم اومعارف خاوند شي ښايي چې پخپل جدوجهد ځینې معلومات لاس ته راوړي اولږڅه خپله مخه رڼاکړي، مګر دارڼا به لکه دغلو ډيوه ډېره ضعیفه

او څه وي چه په نري شمال به مري او هېڅ دوام به نلري. که ملت دېل په ژبه څه زده کوي هغه زده کړه به لکه دطوطي اومينا زده کړه تش دژبې په سروي او زړه ته به هېڅ لارنلري په داسې ملت کې هېڅکله دفکري نشوې او ارتقا هيله نه کېږي او نه په علم اوادب کې سمه اوصحيح لار ورته پيدا کېږي، دا راز ملتونه هميشه خپلې سترگې غړوي مگرڅه نه ويني. نو مونږ بايد اړومرو خپله ژبه ژوندۍ کړو او دعلم وعرفان دپوه پکې بله کړو ځکه چې دا ژبه دملت په ذهن او زړه کې ځای لري او په رڼا باندې يې طبعاً دملت ذهني او دماغي خونه روښانه کېږي او ډېر ژر دمعارف پلوشې دوطن په هره خواکې خپرېږي.

خپل مليت ساتل

هرملت بعضې مخصوص شيان لري چې که سړی هغه ورځينې لرې کړي هېڅ امتيازورته نه پيدا کېږي. دهمدې لامله هرژوندی او بيدار ملت خپل ټول ملي شيان لکه: رسوم او اداب، ملي موسيقي اوملي ادب، ملي ژبه اوملي روايات، ملي ذوق او ملي اخلاق په ډېرښه شان ساتي او هېڅکله ځان دېل قوم په څېر نه ښکاره کوي. بعضې ملتونه پدې باب کې دومره ډېر احتياط کوي چه خپل خرافات اوبيمعني شيان چې هېڅ فايده پکې نه وي هم له لاسه نه باسي اوډېر ورباندې ټينگ وي. يوملت له بل ځنې علم، فن اوصنعت اخلي خوملي خاصي يې هېڅکله نه قبلوي مگر ځينې ضعيف النفس ملتونه چې دنورو ترثاثير لاندې راغلي، خپل ملي ذوق اواحاساس يې ورک کړيدي ځکه چې هغوی ته خپل هرڅه بدمعلومېږي او پردی هرڅه ورته ښه ښکاري نوپه هرشي کې د نورو تقليدکوي او دملت په معنی هم هېڅ نه پوهېږي خپل ځانونه ورته ډېر ټيټ اوشکته ښکاري، ښه اوږد دنوروپه ذوق ځانته معلوموي او له ځانه هېڅ فکر نشي کولی.

که سړی دپوه قام ازادي اوخپلو اکي دروح اونس له خواپه نظرکې ونيسي نوپوره ازادي او حقيقي خپلواکي هغه قوم لري چې پخپل فکرکې دېل قوم ترثاثير لاندې نه وي راغلی يعنې په غير شعوري طورپه بل قام پسې نه وي روان، نه يې ذوق دېل دذوق تابع وي اونه دېل قوم فکرله خپل فکره ښه ښکي. هرکله چې پښتون يوتوريالی اوننکيالی تېردی چې تراوسه په دنياکې په جگواو هسکو سترگو ژوندون کوي او هېڅکله ورته بل څوک له ځانه لوړ او ستر نه ښکاره کېږي نو طبعاً بايدخپل ملي خصوصيات اوپښتني مميزات په ښه شان وساتي او هېڅکله يې له لاسه ونه باسي.

دپښتوملي اخلاق اوخويونه چې په پښتونواله ورځنې تعبيرکېږي دملت ستنې اومهم ارکان دي چې په اجتماعي حيات کې ډېرزيات قيمت او اهميت لري او حقيقي تهذيب پکې ليدل کېږي، دپښتوصاف اورښتيا ويل، پخپل عهد اوقول له سراو ماله تېرېدل، له ضعيفانو او بې وزلوسره مرسته او کومک کول داټول هغه صفات او خويونه دي چې پښتانه يې دپښتونولۍ ارکان اوشروط ګڼي.

دپښتوملي تربيه هم پر يوه داسې اساس باندې قايمه ده چې له ننني حيات او ژوندون سره پوره موافقت لري داقوم اوس دېته نه دی محتاج چې څوک ورته دشجاعت اوزرورتوب درس ورکړي يابي دزيار ايستلو اوزحمت کاللو لپاره تربيه کاندي ځکه چې دوی ته خپل مليت داتعليم ورکړيدی چې بايد هېڅ کارورته په دنياکې ګران او مشکل معلوم نشي او له هېچا ځينې بې سترګه ونه سوزي. وګورئ! يوپښتون کله چې خپل ځان ستايي نووايي چې زه اسمان ته تيره غورزوم او سرورته نيسم، صفتونه خو نورهم ډېردي مگر هر قوم او هرڅوک له خپل ملي ذوق اواحاساس سره سم يوصفت ځانته غوره کوي اوفخر ورباندې کوي.

نومعلومه شوه چې پښتو ته له مشکلاتو سره مقابله کول او ګرانو کارونه سرنیول ډېر ښه ښکارېږي او دا قوم د هر راز سختیو مقابلې ته تیار او مستعد دی. دې قوم ته له هر چا ځنې خپل ځان لوړ ښکاري او تل پخپل ملیت او پښتونواله افتخار کوي، دهمدې لامله د قسم په ځای کې وايي:

پښتون به نه يم که داکار مې ونکړ.

نور قومو نه که عزت النفس او ځان ښه ګڼل یا پخپل ملیت باندې فخر کول کسې زده کوي دوی ته خپل محیط او ملیت دا ورښيي او بل معلم ته یې هېڅ حاجت نه پېښېږي.

د پښتو ملیت او ملي اخلاق ددوی له نامه سره تړلی شی دی.

که څوک د پښتنوپه کلو او قبایلو کې وګرزي دابه ورته معلومه او څرګنده شي چې پښتانه هغه چاته پښتون نه وايي چې هغه یوازې په پښتو خبرې کولی شي اونه پښتو یوازې ددغو مخصوصو الفاظو او کلماتو لپاره استعمالېږي ځکه چې ددوی دمحاوراتو او اصطلاحاتو په نا لیکل شوي قاموس کې دا دوه کلمې خورا ډېر معاني لري، چې ددې قوم ټول صفات او ممیزات پکې راځي.

نوموږ باید خپل ملي اخلاق او پښتونواله په ښه شان وروزو او د خپلو تېرو پښتو هغه خوږونه چې باید انسانان او انسانیت ورباندې فخر وکړي تل په نظر کې ونیسو.

زمونږ اسلاف او پخواني برسېره په دې چې توره او توریا لیتوب ورځنې په میراث پاتې دی دنورو لوړو اوبښو صفتونو خاوندان هم و چې هېڅ قوم کې په طبیعي او غریزي ډول نه لیدل کېږي.

دوی مهذب او خوشبین و، دوی پخپل ناموس ډېر ټینګ و او بل چاته یې هم هېڅکله په سپکه سترګه نه کتل، په هر میدان او هر ډګر کې دظالمانو دښمن او دمظلومانو ملګري و، هر چا به چې دوی ته ننګ راوړله سراوماله به ورباندې تېرېدل او هغه به یې تر خپل سیوري لاندې په ډېر ښه شان ساته.

خپله سیمه به یې ډېره درنه ساتله او پخپله یوه ولیشت محکمه به یې خپل سرونه ورکول، هېڅکله یې په دنیا کې د بې ننګۍ ژوندون نه کاوه او نه به یې د چاپېغور خپل ځانته پرېښوده، خپل نوم ورته له هر چا ځنې ښه ښکارېده او د پښتونولۍ آب و آبرو یې په ډېر ښه شان ساتله، نوموږ باید خپل ټول ملي شیان او ملي اخلاق له هر چا ځنې ښه وګڼو او پخپله پښتونواله ونازېږو، کوم طبیعي جوهر او معنوي ښېګڼې چې موږ لرو هغه په بل هېڅ قوم کې نشته او نه یې پیدا کولی شي، که څه هم په فن او صنعت کې له موږ ځینې ډېر وړاندې او مخکښ وي.

نو موږ باید له نورو اقوامو ځنې فنون او صنایع، علوم او معارف واخلو د نورو سیاست او معاشرت، کړه وړه هر څه ځانته معلوم کړو مګر د هغوی په ظاهري ښایست او ښکلیتوب خپل زړه پای نلو او نه خپل ملي ذوق د چاپه تقلید کې ورکړو، موږ باید د پښتونولۍ بڼ جوړ کړو او لکه بلبلان دنورو دباغ په ګلانو ونه تېرېږو.

موږ باید دخپلې ملي ژبې له ژوندي کولو سره سم خپل معنویت او ملیت پوره ژوندی کړو او لفظاً و معناً ځانونه پښتانه کړو، موږ باید دخپلې ملي ژبې په فانوس کې د پښتونولۍ رڼا او دعلم و عرفان نور دواړه جمع کړو او پښتو او پښتونواله یوځای وروزو.

اوعقیده ولرو چې زموږ خاوره دتهذیب او ښو صفتونو زانګووه او دتاریخ په حق شهادت دتهذیب پلوشې زموږ د ملک او زموږ دپلرو د اعمالو د هندارې څخه په دنیا کې منعکس شوي دي.

حرکت او وینتوب

لمر ختلی او وړانګې چې له درونڅې نه کوټې ته راپرې وتلي دي. یووروکې ماشوم چې نوی له خوبه راپاڅیدلی په کټ کې ناست دی او د لمر پلوشو ته هر ساعت لاس وراچوی مګر هېڅ شی لاس ته نه ورځي اوموتی ېې هماغسې تش پاتې کېږي دی پدې نه پوهېږي چې دا وړانګې زما په سترګو کې ځای لري او هېچا ته لاس نه ورکوي.

او ه! واړه اوکوچنیان څه عجیبه طایفه ده او څنګه شیانو پسې هڅه کوي. دوی چې کله خپل ځان په هنداره کې وویني هم لاس وراچوي او منکولې ورسره لګوي، دوی ته خپل ځان هم پردی ښکاري او دخپل سرخولۍ هم دبل ګڼي که ښه فکر وکړو مونږ هم لکه دوی له خپل ځان سره په جګړه اخته یو او په همدغسې شیانو پسې هڅه کوو خو دومره فرق شته چې دوی ته خپل شی هم دبل ښکاري او مونږ د نورو مال هم خپل ګڼو، دوی په وړني کې کلک تړلی وي سره له دې لاس اوښي خوزوي او خپل ځان خلاصوي مګر مونږ ېې تړلو هم هېڅ حرکت نه کوو او ځای په ځای پراته یو. هو! مونږ او واړه دومره ډېر فرق نلرو که مونږ هم لکه دوی د خپل ځان او وطن لپاره څه کارنشو کولی یواړه یو اویا ویده.

هو! خوب هم یوعجیب کیفیت دی. یوه شپه چې زه په درانه خوب وېده وم او تندې راباندې ډېره غلبه کړې وه نومما به لوی لوی سیندونه او ولې لیدلې اوهر ساعت به مې اوبه څښلې خومړدم به نه اوتنده به مې نه ماتېدله، کله به مې په لویو ډنډو کې لمبل او کله به مې په لوی سیند کې غوټې وهلې، مګرله خوبه راپاڅېدم لاس مې هم لوند نه و او سخت تری وم.

دویدو قومو نو ټول کارونه به البته همدغه شان وي چې هېڅ نتیجه به نلري، دوی به ګمان کوي چې مونږ کارکوو او ګرزو مګر په حقیقت کې به ځای په ځای پراته وي او هېڅ به ېې نه وي کړی.

خوبونه هم ټول یو راز نه دي ځنې خلک ویده دي او په خوب کې خبرې کوي، بعضې لا داسې هم وي چې له ځایه پاڅېږي او ګرزي مګر وېش نه وي. دچا خوب ډېریات او دروند وي چې په چپغو هم نه راوېښېږي او ځینې کسان په یوه نري ګنګوسي وېش شي، نو وېشول که څه هم دوېشوونکی کاردی مګر دویدو حال پکې ډېر تاثیر لري همدغه سبب دی چې دېوه ځای شاعران ډېر ژر خپل قام وېشولی شي او دبل ځای شاعران دا افتخار نشي ګټلی او دشورنارې ېې دهوا په امواجو کې ېې فایده ورکېږي.

وېشول هم ډېر اقسام لري سړی ټول خلک په یوشان نه وېشوي، کشرانو ته سړی نارې وهي اوښوروي ېې مګر ځینې کسان په چاپې کولو او کښمندلو بیدارېږي. پدې عصر کې چې وېستوب ترهرڅه ضروردی باید هېڅوک ویده پاتې نشي، هرڅوک که دخپلو خواخوږو په نارو نه وېښېږي نودښمنان ېې دبرچوپه څوکو وېشوي، اوهسې ېې نه پرېږدي، نو باید وېش شو مګر داسې وېش نه لکه واړه هلکان چې له یوه خوبه راپاڅیدلي او په بل شان خوب کې پراته دي. لاس اوښي ښورول ضروردي خوداسې نه چې سړی د وړانګو په نیولو خپل وخت تېرکړي، وړانګې هم سړی نیولی شي او پوره استفاده ورځینې کېږي مګر هله چې سړی پوره وېش وي او دزړه سترګې ېې هم غړولی وي.

لوئېدل او جدیت

لکه چې دباغ بوتې اونیالکې ورځ په ورځ لوئېږي او وده کوي همدغه شان انسانان هم د رشد او تکامل لورته روان دي، مگر هېڅوک دا مسیر په سترگو نشي لیدلی او هره شېبه یې په تفاوت نه پوهېږي، کله چې نباتات له مخکې نوي راجگ شي له خاوروسره برابر وي او ښه لانه لیدل کېږي.

مگر څه موده وروسته ښایسته ډېر لوی شوي وي او ښه وده یې کړي وي، دا لویوالی یوځل نه پېښېږي بلکې له ابتدا ځنې په یوه داسې تدریجي صورت جاري وي چې څوک یې هره ورځ فرق نشي محسوس کولی مگر هېڅوک ورځنې انکار هم نشي کولی، دنیا هم له خپلو ټولو موجوداتو سره همدغه شان د ترقۍ په لور روانه ده که څه هم مونږ پکې پټې سترگې پراته یواو حرکت یې نه وینو دغه نشو و نما چه په کائناتو کې په طبیعي صورت جریان لري او هېڅوک یې مخه نشي نیولی کله کله دبعضې عواملو په اثر کې له طبیعي حاله وزی او تغیر پکې پېښېږي.

هو! انسان دا اقتدار لري چې د طبیعت سیرد خپل تدبیر په مرسته ګړندی کړي او پخپله روزنه او زیار یو باغ ډېر ژر سمسور کاندې دانسان جدیت او فعالیت هم په حقیقت کې همدغه معنی لري چې دی له طبیعت سره یو لاس شي او خپل تاثیر څرګند وښيي.

کله کله سړي پدې راز بحثونو کې له ځینو کسانو اوري چې په هر کار کې اعتدال ښه دی او ډېره بېړه ښه نه ده. هو! اعتدال ښه دی او په هېڅ کار کې دومره بېړه نه ده په کار چې سړی پخوا له فکر کولو یوه کار ته ملاوتېږي او داسې مندې پکې ووهي چې په یوه شېبه کې ځان دومره ستومانه کړي چې بیا دوه ساعته ځای پرځای پروت وي او د حرکت نه وي مگر داسې هم باید ونشي چې سړی اعتدال د ځان لپاره پلمه کړي او ټول کارونه طبیعي جریان ته وسپاري. وګورئ! اوسپنه یانور فلزات پس له ډېرو قرنو او پېړیو دیوه مناسب حرارت او طبیعي تحول په اثر کې د اصلحیت پیدا کوي چې بعضې آلات او اسبابونه ورځنې جوړشي، مګر کوم وخت چې صناعتی فابریکو او دانسان لاس ته راوړسېږي ډېر ژر هر راز تحولات قبلوي او دانسان جدیت او فعالیت ته ځان تسلیموي.

نو د طبیعت سیر همیشه پداسې طور جاري وي چې لیدل کېږي نه مګر دانسان د فعالیت اغېزه ښکاره او څرګند وي. په هرځای او هر مملکت کې چې د جدیت څرخونه په بېړه چلېږي هلته په ټولو شعبو کې ښکاره پېشرفت لیدل کېږي او ورځ په ورځ په کارونو کې تفاوت محسوس کېږي نو باید هر سړی دخپل جدیت او فعالیت له مخې هر راز موانع لرې کړي او مخ وړاندې لاړشي، پدې لار کې که سړي ته هر څومره پیچومي مخې ته راشي باید سترگې یې ورته سپینې نشي او اسانه یې وګڼي.

سړی که په یوه قوي زړه او د امکان په سترګه هر شي ته ګوري هغه ته ډېر موانع نه پېښېږي او څه شی یې مخه نشي نیولی، مګر هغه کسان چې ضعیف النفس دي هغوئ پخپله ځانته موانع پیدا کوي او دومره اهمیت ورکوي چه د اقدام تصور هم نشي کولی. ډېر خلک یوازې د همدې لامله چې یو کار ورځنې خراب نشي هېڅ کار ته زړه نه ښه کوي اوله هر شي ځنې ډډه کوي، زما په خیال دغه راز ذهني موانع له ټولو موانعو ځنې ډېر تاثیر لري، څوک چې له خپل پېشرف سره مینه او علاقه لري هغه باید دا راز فکرونه بېخي له ځانه لرې کړي او خپل هغه حرکت چې دده د نقصان اوتوان موجب کېږي هم له سکونه ښه وګڼي.

سړی باید په لوی لاس خپل ځان یابل ته ضرر ونه رسوي مګر له موهوم ضرر ځنې هم دومره ونه ډارشي چې هېڅ کار ته لاس وړاندې نکړي او لاس ترزنې ناست وي.

انسان ډېرو زيانو او تاوانو ځينې يوه ډېره قيمتي اومه مه فايده اخلي چې هغه تجربه ده، څوک چې د ژوندون په حقيقي مفهوم پوهېدلی وي چې حیات يې له حرکت او جدیت ځينې بل شی نه دی او دا هم ورته معلومه وي چې د دنیا ټول ژوندي شيان د همدغه ورزش په مرسته قوت او طاقت مومي هغه هېڅکله په ځای کېښاسته نه کېږي. وگورئ! کوچنيان او واړه د خاپورو او څخيدلو په ذریعه خپل غړي قوي کوي او په سکون نه راضي کېږي.

دا ځکه چې د حیات له قانونه خپل سر نه غړوي او که هر څومره پخپلو حرکتو کې تکلیف وويني او هر ساعت پرمخه ولوبېږي بيا راپاڅېږي او پخپلو پښو درېږي، دا گرزیده او بنوریده دوی خپل کار گڼي او هېڅکله له خپلې مور يا پلار ځينې پکې مرسته نه غواړي.

هر څوک چې غواړي له خاورو ځينې خپل سر را هسک کړي او پورته شي يا په بل عبارت د بلې ورځې لپاره ځان قوي کړي هغه بايد له دغسې پرزېدلو او ولېدو و نه ډار شي او نه په دا راز واقعاتو چې د حیات په لاره کې هر چاته پېښېږي دومره متاثر شي چې له هر څه لاس واخلي او په هسې کېښاستو راضي شي.

نوعتدا ل پسندی بايد زموږ د پياوړو ملګرو د جدیت او فعالیت سیر ورو نکړی شي او نه بايد د احتیاط نوم په دوی دومره اغېزه وکړي چې غړي يې بې برخې سست شي او هېڅ ونکړي ځکه چې احتیاط دېته نه وايي چې سړی هېڅ نه کوي او نه اعتدا ل دغه شی دی لکه چې بعضې خلکو دخپلو داسې حرکتو لپاره نوم کړی چې په سترگونه لیدل کېږي او نه يې چاته تاثیر معلومېږي.

کوم قومونه چې د ترقۍ په لار کې له نورو ځينې وړاندې او دمخه دي که هغوی د اعتدا ل په نامه خپل سیر لږ څه وروکوي او په وقارو متانت د تکامل سیر قطع کوي ورته ښايي مکر يوداسې قام چې له نورو ځينې بېرته پاتې وي هغوی بايد له منډو کار واخلي او په نورو پسې ځان ورسوي.

پوره ژوندون

دغه شپې او ورځې چې زمانه او وخت بلل کېږي دنړۍ پرتولو موجوداتو باندې راځي او تېرېږي، مگر کوم تاثیر چې په حیواناتو کې کوي هغه د صحرا په کاڼو کې نشي کولی.

زمانه او وخت دباغ په ونواو بوټو خزان او بهار راوړي چې بعضې بوټي ورکوي او بعضې نوی پیدا کوي، همدغه شان په حیواناتو کې زړښت اوځواني، قوت او ضعت پېښوي مگر دیدیاکانې که هر څومره وخت ورباندې تېر شي هماغه شان وي، د پسرلي نسیم او د مني بادونه پکې هېڅ توپیر نه ښکاره کوي، نووېلی شو چې عصر او زمانه په ژوندیو شیانو کې تاثیر کوي او ژوندون هم دزمانې تاثیر قبلولو ته وایي.

هوا زمانه او عصر په ژوندیو شیانو کې دهرشي احساس په اندازه اغېزه او عمل کوي او په هغه ځمکه کې ښایسته او میوه داره بوټي زرغونوي چې هلته د حیات ماده او ژوندي ذرات موجود وي، په شنبه مخکې او وچ ډگر کې هېڅکله هغه تاثیر نشي کولی چې په باغ او بڼ کې بې کوي همدرانکه کوم تاثیرات چې زمانه او وخت دانسانانو په ډله او ټولګي کې لري هغه دغرو او رغوپه حیواناتو کې نلري، نووېلي شو چې انسان د زمانې له تاثیر په نسبت ټولوموجوداتو ته زیاته استفاده کوي او لکه څنګه چې زمان په ده کې تاثیر او عمل کوي، دی هم په زمان کې عمل او اغېزه کوي، همدغه انسان دی چې دده په افعالو او اعمالو یو عصر له بل ځنې بېلېږي او دده په شاهکار یو قرن په بل باندې افتخار اوسرلوي کوي.

زمانه ځي او تېرېږي مگر دانسان اعمال او افعال له ځانه سره داسې نشي وړی چې دخلکو هېرشي او دچاله یاده و اوزي، زمانه دا کولی شي چې انسان له ځان سره ملګری کړي او له دې نړۍ څخه یې بوزي یا په بل عبارت دده وجود خاورې کړي، مگر دده ښه نوم او ښه عمل هېڅکله او په هېڅ شان نشي محو کولی.

ښايي چې بعضې کسانوته دښه عمل په نسبت دا سودا پیداشي چې مونږ ښه عمل څه شي ته وایو؟ او زموږ مقصد پدې ټکي کې څه شی دی؟

ددې پوښتنې ځواب به همدومره لنډ او اسانه ښه وي: هرکار چې دنورو انسانانو په خیر او فایده تمامېږي او خلکو ته یې فایده رسېږي هغه ښه عمل او ښه کار دی.

زموږ دا لنډ عبارت البته هر راز مادي او معنوي امورو چې دبشریت په فایده باندې تمامېږي دښه عمل په نامه خلکو ته معرفي کولی شي، همدغه ښه عمل دی چې دبشر په تهذیب او تمدن کې لویه برخه لري چې باید زمان او مکان ورباندې فخر اولویي وکړي.

دغه راز ښه عمل که هر څوک پخپلو سوانحو کې لري هغه به اخرت کې هم دده په مخ کې لکه د جنت ښکلي او کلالۍ حوره ګرزي او دی به ورځنې خوند او حظ اخلي. زموږ دا بحث دژوندون په شاوخوا کې دی او هغه انسان ورباندې ستایو چې دغه راز ښه عملونه ورځنې پخپل عصر او زمانه کې ولیدل شي. موږ مخکې وویل چې ژوندون دزمانې تاثیر قبلولوته وایي مگر داد حیواني او نباتي ژوندون تعریف دی چې دانساني ژوندون په نسبت نیمګړی او ناقص معلومېږي. موږ هغه انسان په انساني ژوندون باندې ستایو چه هغه هم د زمانې عمل او تاثیر قبلوي او هم پخپله په نورو شیانو کې اغېزه او عمل کوي موږ هېڅکله هغه قوم یا هغه ملت ژوندی نشو بللی چې زمان ورباندې راځي او تېرېږي او دوی پکې هېڅ نه کوي.

دغسې عمر یا شپې او ورځې خو په حیواناتو او باغ و بڼ باندې هم تېرېږي چې هغوی ورځنې استفاده کوي او لویېږي مگر دغه لوئیده د دوی کار او عمل نه بلل کېږي ځکه چې دوی یوازې دزمانې تاثیر قبلوي او پخپله څه نه کوي.

مور غواړو چې انسان پداسې حيات او ژوندون وساتو چې له ده سره وړ او مناسب وي انسان بايد په ديناکې داسې ژوندون وکړي چې دنورو په ژوندون کې هم برخه واخلي او خپل قرن ژوندی کړي.

ددنيا لوی مصلحين او لارښوونکي، لور او نوموړي فيلسوفان چې دبشریت کاروان بې دجهالت په توره شپه کې بې په سمه لار روان کړی دی او د جهالت په توره شپه کې بې لکه داسمان ځلیدونکي ستوري هرچاته لوری او لودن ښودلی دی چې دبشر دماډي اومعنوي حيات ددوی مرهون دی او تراوسه پورې ددوی په نامه په دنیا کې ژوندي دي همدوی د انساني ژوندون مثالونه اوبښې ښې نمونې دي چې په لور اوتام حيات ستایل کېږي.

دا راز حيات نه دزمانې سیلاب وړلی شي او نه بې قرونه او عصرونه په اثرو باندې خاورې اړولی شي، دا راز ژوندون دومره قدر او قیمت لري چې زمان او مکان ورباندې ویاړي او د مخکې پله په همدغسې کسانو باندې درنه او سنگینه ده چې پرښتې ورته دلمر اوسپورمۍ ډیوه په لاس ولاړې دي او نندراه بې کوي.

مور غواړو چې انسان خپله اندازه اوخپل استعداد په نظر کې ونيسي اوځانته هغسې ژوندون غوره کړي يعني هېڅکله په یو داسې ټیټ او ناوړه حيات چې حیوانات او نباتات بې هم لري راضي نشي.

حيات او ژوندون ځانته مدارج او مراتب لري چې مور بې دلته په نباتي، حیواني اوانساني ژوندون ستایو چې نباتي حيات بې شعوره او حیواني حيات ته شعوري ژوندون ویل کېږي. هرکله چې انسان له شعوره ورتېر د عقل او فکر خاوند هم دی باید د ده حيات او ژوندون هم لکه فانوس د علم او پوهې په رڼا ښایسته او روښانه وي چې دزمانې په حال تاثیر وکړي شي او تبار په بې په رڼا بدله کړي، همدغه حيات چې هم دزمانې تاثیر قبلوي او هم پخپله په زمانه کې تاثیر کول دي کامل اوپوره حيات بلل کېږي چې دانسان لپاره مناسب دی. که مور غور وکړو دمخکې دنورو موجوداتو ژوندون هم په حقیقت کې دانسان په حيات پورې تړلی دی که دانسان حیاتي فعالیتونه نه وي، دحيات او ژوندون ماده به دمخکې له مخه که بېخي ورکه نشي نو دومره خو به کمه شي چې له دې وخت سره هېڅ نسبت پیدانکړي، نوانسان بایدلکه لمر یو با حرارته او روښانه ژوندون ولري چې دده په تاثیر دمخکې دمخ ټول شيان وروزل شي او وده وکړي.

هوا انسان بایدلکه لمر داسې وي چې دده په تلود مخکې نیمه کره د غم او ماتم تورکالي واغوندي او هر څوک دده تگ له دنیا ځنې پوره حس کړي.

د ژوند مقصد

هرسړی چې هرڅه غواړي یا له هر شي سره مینه لري، هماغه شی د ده مقصد او مطلب یا په بله ژبه خواش او ارزو بلل کېږي، هغه مین او عاشق چې خپلې معشوقې ته رسیدلی او خپله محبوبه بې په داسې خوشحالی په غبرکې نیولې ده چې بې شرابو مست او مدهوش دی یا هغه څوک چې شپه او ورځ بې شهرت دگټلو او اعتبار پیدا کولو لپاره یوه کړی او لوړې رتبې ته رسیدلی دی، همدارنګه هغه د علم او عرفان دډیوې پټنګ چې دجهالت په توره شپه بې ځان دمعرفت رڼا ته رسولی دی او له هر چا ځنې خپل ځان مسعود کني داټول په حقیقت کې بې له دېنه چې خپل مقصدته رسیدلي دي بل مفهوم نلري.

نو ددنيا هره خوشحالی یوه ګرانه اوقیمتي مرغلره ده چې دمقصد په لمن کې موندل کېږي.

دنیا په حقیقت کې یو نندارتون دی چې انسان ته هر راز ښکلي او ښایسته شيان ورښيي چې هرڅوک له خپل ذوق او خواش سره سم یوه شي پسې هڅه وکړي او ځان ورورسوي، بلکې انسان لاڅه چې حیوانات او د هومرغان بې هم هسې نه دي پرې ایښي بورا بې دگل په ګلابیو پانو مین کړی او دپټنګ په زړه کې بې دشمع دمحبت ډیوه بله کړېده

نو چې سړی خپلې سترگې ښې وغړوي او هر طرف ته ښه په خیر خیر وگوري هر شی او هرڅه دخپل مطلب او مقصد لپاره زیار باسي او په هر شواخون چې وي ځان وررسوی نوبیا ویلی شو چې ژوندون په حقیقت کې د خپل مقصد لپاره حرکت او جدیت دی. خوشحالی یا سعادت هم د مقصد په رسیدلو یا دمقصد لپاره په زیار ایستلو کې دی بلکې هغه کسان چې خپل مقصد ته لانه دي رسیدلي او په لاره کې دي دهغوی خوشحالتیا لایو بل شان کیف لري چې په کامیابی کې نه پیدا کېږي.

مونږ مخکې وویل چې ژوندون هغه حرکت دی چې دخپل مقصد او مطلب لپاره وي ځکه چې هر حرکت او ژوندون سند او دلیل نشي کیدی، هغه ځکه چې څوک به له غره ورغړوي او په ډېره ډېره مخ ښکته راځي یا هغه خزان وهلی پاته چې د مني باد به له ونې بیله کړي او یوه خوا بله خوا به وري دا هم حرکت دی خو ژوندون ورته نه ویل کېږي، همدارنګه مونږ، بایسکل، طیاره او داسې نور چې دبل مقصد لپاره په حرکت کې دي او پخپله کوم مقصد نلري ژوندون نه بلل کېږي.

مونږ دلته په مطلق حرکت کې بحث نه کوو اونه مطلق حیات زمونږ دبحث موضوع ده، زموږ غرض انساني ژوندون او انساني حرکت دی چې عالي یا حقيقي حیات ورته ویل کېږي.

نوهرانسان چې په هغه کې دغه راز حرکت نه وي هغه ژوندوی. نه بلل کېږي مګر په حیواني ژوندون ورته قایلیدی شو. د انسان حرکت دحقيقي ژوندون ښه نه ده هغه انسان چې ګوزنډ وهلی دی او شپه او ورځ په حرکت دی یاد سړو له لاسه او دچا له پاره لکه پانه رېږي داهم حرکت دی خو دمقصد لپاره نه، همدارنګه هغه څوک چې پټې سترګې پروت دی او په ویدو یوه خوا بله خوا لاس اچوي یا ډډه په ډډه اوري را اوري دا هم حرکت دی مګر داسې ناقص حرکات د حقيقي او انساني ژوندون دلیل نشي کیدی مونږ هغه انسان ته په حقيقي ژوندون قایلیدلی شو چې په خلاصو سترګو پخپله اراده اومینه دخپل مقصد، خپل ملت او خپل وطن لپاره کار او حرکت کوي او که داسې نه وي نو ددغسې کسانو مرګ او ژوند څه فرق نلري ځکه چې د دغسې کسانو حیات او ژوندون به له خوراکه بله هېڅ نتیجه نلري، او په دې هرڅوک پوهېږي چې ژوندون ددې د پاره نه دی چه سړی به یوازې په خوب او خوراک تېر کړي او تش د ژوندون په نامه خوشحال وي ځکه چې دا راز ژوندون دحیواناتو په برخه رسیدلی دی چې باید انسان هېڅکله ورباندې خوشحاله نشي.

زمونږ له دې تېر بحث ځنې به داڅرګنده شوی وي چې زموږ مقصد په دې ویناکې دحقيقي اوانساني ژوندون تعریف او ښودنه ده چې دهر چا ورته پام شي اوپیدایې کړي نو بیا د نتیجه په ډول وایو چې حقيقي یا انساني ژوندون هغه حرکت دی چې دخپل مقصد لپاره وي او هرڅومره چې دسړي مقصد لوړ اوبښه وي هغومره به ژوندون هم ښه او د ستایلو وړ وي.

که دیو سړي مقصد له خپل شخصي مفاد ځنې لوړ او پورته وي یعنې یوازې دخپل ځان په غم نه وي اخته او د اجتماعي سعادت لپاره هم زیار باسي البته ددې سړي ژوندون او حیات ډېر قدر اوقیمت لري چې باید هرڅوک به وستیایي او ورباندې خوشحاله وي ځکه چې حیات دمقصد حاصلو لو وسیله ده او قیمت هم دمقصد په اعتبار ټاکل کېږي مګر دا هم باید ووايو چې لوړ او ښه مقصد هرڅوک دځان لپاره نشي ټاکلی اونه د هر چا سترګې ورباندې ښلي، ځکه چې هرڅوک دخپلې پوهې او خپل فکر په اندازه یوشی خوشوي چې هغه به مقصد بلل کېږي نوهر څومره چې دیوه سړي تعلیم لوړ وي او تربیه به ښه وي او په هره اندازه چې د چابصیرت او بصارت زیات وي هماغومره به مقصد هم ښه اوعالي وي نو مونږ هېڅکله له یوه داسې سړي چې هغه دانفرادي حیات له دایرې ځنې دباندې نه وي وتلی او داجتماعي حیات تصور هم نشي کولی دا امید نشو کولی چې هغه دې یو اجتماعي مقصد ولري اودهغه مقصد لپاره دې زیار وباسي نو زموږ د پوهانو او لیکوالو دا وظیفه ده چې خلکو ته لوړ اوعالي مقاصد وروښيي اوله اجتماعي حیات سره به اشنا کړي یعنې دلورو مقاصدو محاسن او ښکېنې ورته پوره ښکاره کړي چې هرڅوک په ډېره مینه او محبت دیوه

ښه اولور مقصد په لور روان شي او دومره شوق ورسره ولري چې هېڅکله ستړی او ستومانه نشي اونه بې هېڅ راز تکليف او زحمت مخه ونيولی شي.

هوا! دپوهانو په برخه له اولې ورځې همدغه وظيفه رسيدلې ده چې دخلکو له سترگو د جهالت پردې لرې کړي او له درانه خوبه بې را جگ کاندې چه هر څوک د خپل حیات او ژوند دپاره حرکت وکړي اوله دغو شپو او ورځو چې په هرچا باندې تېرېږي استفاده وکړي ځکه چې زمانه او وخت په حقيقت کې لکه يو بحر داسې دی چې هر څوک ورځنې دخپل مقصد په اندازه استفاده وکړي څوک ورځنې ښايسته او قيمتي مرغلي راوړی او څوک پکې يوازې کبان نيسي بعضې لا داسې هم وي چې بې له اوبو خښلو نوره استفاده نه کوي.

مور بايد د زمانې له دريابه پوره استفاده وکړو او په قيمتي مرغلو پسې لاس وگرزوو. زموږ ښاغلي اوپوه اديبان بايدلکه دپستو او پښتونولۍ حامي خوشحال خان خټک خلکو ته دسعي جدوجهد درس پدې ډول ورکړي.

که غوتۍ پسې وهې په لاس به درشي
چا وي داچې په درباب کې گوهرنشته

دا راز صحيح افکار که د چاپه مغزو کې ځای ونيسي او يقين پيدا کړي چې په سعيه او کوشش، جدو جهد هر راز مطلب حاصلېږي اوسړی پخپل زيار و زحمت له وخت او زمانې ځنې هر ډول مادي او معنوي استفاده کولی شي هغه هېڅکله محروم نه پاتې کېږي او هرو مرو دزمانې له ډک دريابه خپل مقصد او د مراد گوهر لاس ته راوستلی شي.

گڼل

شبه ده او داسمان ځلیدونکي ستوري درگړده سترگکونه وهي زه پورته پاس په اسمان کې د سپوږمۍ او ستورو ننداره کوم يو بل هلک چې دیوه لوی ډنډ په غاړه ناست دی هماغه سپوږمۍ او رېږدېدونکي ستوري په رڼو او بوکۍ دېرښکته دمخکې په تل کې ويني. وگورئ! دانسانانو نظر څومره توپيرلري چې يوشی په يوه وخت کې څوک پاس پخپل سرويني او څوک بې ټيټ په مخکې مومي همدغه يوه رڼا ده چې هم پورته په شنه اسمان کې او هم ښکته په مخکې کې ترسترگو کېږي. نه همدغه يوشين ډنډ دی چې هم پاس په سر ولاړ دی او هم ترپښو لاندې ليدل کېږي. مگر که سړی پر څه د شپږو جهاتو او خواو له قیده ځان خلاص کړي او دخپلو اعتباراتو له دايرې ځنې بهرشي نوبيا دحقيقت په لويه اولايتناهي فضا کې لوری او لودن ورکوي او خپل ځان هم ورځنې ورکېږي. نو انسان په حقيقت کې تل دخپل اعتبار او گمان په نړۍ کې ژوند کوي او هر څه په هغه جامه کې ويني چې دی بې وراغوندي.

هوا! ددنيا ټيټوالی او پورته والی زموږ سترگو او اعتبار پيدا کړیدی او داسره اوشنه رنگونه زموږ د دوو سترگو مولود گڼل کېږي که زموږ اعتبار او گڼل څه قيمت ونلري سره اوسپن زېر او گليټ څه توپير نلري. موږته خپل گمان بعضې واړه شیان غټوي او بعضې غټ شیان راته واړه ښکاره کوي، د هرکار گرانټيا او اسانتيا زموږ په لاس کې ده او دهرشي قيمت او اهميت زموږ په اعتبار او گڼلو پورې اړه لري. همدغه زموږ گڼل او اعتبار په هر څه کې تاثیر کوي او په دنيا کې نوي دودونه او ذهني تونه پيدا کوي.

همدغه شی دی چې کله انسان له یوموهوم شکل ځنې وپروي اوکله ېې دتوپ خولې ته د حملې لپاره تیاروي، دانسان گمان او اعتبار یوداسې طلسم دی چې که دی ېې پخپله مات نکړي هېڅوک ېې نشي ماتولی. نوهرقام او هرملت ترهغه وخته لور او غښتلی وی چې پخپل ځان وپسا او اعتماد لري او هرکله چې خپل ځان ضعیف وگڼي نوبیا ېې هېڅکله پښې نه ټینګېږي اونه دسیالۍ په میدان کې پخپلو پښو دریدلی شي. همدغه سبب دی چې نن دهرملت پوه او پیاوړی واکدارن خپل ملت ته دغورملي او اعتماد بنس د رس ورکوي او په دغه راز تلقیناتو پکې یو قوي زړه پیدا کوي چې بعضې ور ځنې په خودۍ باندې تعبیر کوي او دملتو په لوړوالی او ارتقا کې زښت ډېر تاثیر او اغیزه لري او اجتماعي پوهان ېې خورا ډیر ستایي ځکه چې حقیقت تریوې اندازې زموږ داعتبار اونظر په واک دی او لوړوالی یا ټیټوالی هم زموږ په لیدو پورې اړه لري. هوا همدغه انسان دی چې کله حقایق باطلوي او کله دخپل لاس په بتانو خپل ځان غولوي، همدغه انسان دی چې کله سومنات ماتوي او کله ېې پخپله جوړوي، همدغه انسان دی چې کله ددین او شریعت له دایرې اوزي اوکله دعرف او عادت په لومه کې داسې نسلي چې هېڅکله ځان نشي خلاصولي. هوا انسان کله دلاس غوټه په خوله خلاصوي او اسانه کارخانه گرانوي. کله ډېر مشکل او گران کارونه اسان شمېږي او دخپل گمان په مرسته ېې په اسانه سرته رسوي، نوویلی شو چې دانسان خپل گمان دده په حق کې منلی او صحیح حقیقت دی او که یوځل پخپل گمان بدگمان شو نو بیا په هېڅ ځای کې حقیقت نشي پیدا کولی او پخپل وجود هم نه قایلېږي. نوڅومره به ښه وي چې زموږ اوستاسې گمانونه ښه وي.

زړه او سترگې

کله یوشی په سترگو کې ښه ښکاره شي او په زړه کې ځای ونیسي اوکله زړه یوشی سترگو ته ښه ښکاره کوي- دسترگوکار له بنایست سره دی او د زړه له مینې او محبت سره، کله مینه دبنایست په اثر کې پیداشي اوکله دمینې په سبب سړي ته یوشی ښایسته او گالالی ښکاري. بعضې خلک دي چې زړه ېې په سترگو کې دی او بعضې په زړه کې سترگې لري، ډېر ځله دسرسترگې غولېږي او لکه وړوکی هلک په یوه ښایسته مارخپل زړه بایلی لکه د هومارغه شنه پټي ته رانښکته کېږي او د څو دانو لپاره ځان په لومه کې نښلوي مگر دزړه سترگې په داسې شیانو نه غولېږي اوهرشي کې دنقص او مفاد ډېر واړه ذرات ويني، یوازې ظاهري ښکلیتوب او داسې گلايتوب نه خوشوي چې عاقبت او نتیجه ېې ښه نه وي دغه دسرسترگې چې دلمر او سپورمۍ په رڼاکې یوشی او بل شی ويني هرڅوک لري، مگر ډېر لږ خلک دي چې دزړه په سترگو څه شی لیدلی شي ځکه چې داسترگې د علم او عرفان رڼا غواړي او ېې له دغې رڼا هېڅ نه ويني او ورباندې تورتم وي. کله کله سره د علم له رڼا هم داسترگې څه نه ويني ځکه چې بعضې داسې پردې ورباندې پرته وي چې ېې د هغو له پرېکولو هېڅ کارورځنې نه اخیستل کېږي، داپردې زیاتره د تقلید په سبب پیداشويدي. یا د اوهامو او خرافاتو گړد او غبار پیدا کړی وي چې علم ېې هم علاج نشي کولی. داسترگې دانسان هغه پټ استعداد دی چې په مختلفو نومونو لکه عقل، بصیرت، فکر اوداسې نور ورځنې تعبیر کېږي. اوانسان ورباندې له نورو حیواناتو پېژندل کېږي، انسان باید ارومرو خپلې دغه سترگې وغړوي، اوکار ورځنې واخلي. سترگې پټول چې دپښتنو په محاوره کې لوی عیب دی هغه دهمدغو سترگو پټول او حقیقت ته نه کتل دي. کوم ضعف یا عیب که په دغو سترگو کې وي هغه باید حتماً اصلاح شي ځکه چې ترهرڅه دمخه دغه علاج ضرور اولازم دی.

که داسترکې روغې نه وي دعلم رڼا هېڅ اوبې فايدې ده لکه چې يوه وړانده ته دلمر پلوشې هېڅ دي. څوک چې داسترکې نلري هغه لکه ښاپيرک دعلم له رڼا تېسې او ځان ورته پتوي يالکه هغه بوتی چې دلمر رڼا ورباندې بده کلېږي او په سيوري کې ښه وده کوي دی هم په تورتم اوتياره کې خوښ او خوشحاله وي. چا چې دزړه له سترگو کار اخيستی او په همدغه نظريې دنيا ته کتلی هغوی دنيا په صحنه کې ډېرشيان ليدلي اوهرڅه بې پخپله لمن کې راغونډ کړي دي ځکه چې د دې سترگو مخه هېڅ شی نشي نيولی او تر ډېرولرې ځايو پورې رسېږي که انسان له دې سترگو کارواخلي او داسترکې وروزي نو خپل وړاندې وروسته حال و مال تريوې اندازې ويني اوخپل ښه او بد ترهغه حده چې دبشر لاس رسېږي سنجولی شي. څوک چې داسترکې لري هغه له هغو شيانو چې موږ ته عادي معلومېږي ښه لوړمطالب معلومولی شي او ديوې منې له لويدلو ځنې دمخکې قوه جاذبه معلوموي، دداسې کسانو په نظرکې دونې يوه شنه پاڼه دمعرفت دفتر او کتاب وي چې ډېر حقايق پکې ويني اوبه نتايج ورځنې اخلي.

زه دې پېژنم

که ته سل ځله ځان راته په بل څير وښې اوخپله جامه بدله کړي زه دې پېژنم اوپخپل زړه کې ستا حقيقت ته په ځير ځيرکوم. ستا خوښه چې ځان هرڅنگه ښکاره کوي او پخپل ظاهري وضعيت کې هرڅه تغير کوي مگرپدې پوه شه چې نه به دچا په ادارک او بصيرت پرده وغوروي او نه به خپل حقيقت بدل کړي. لکه چې يو مين خپله ليلې په لوی ټولکي کې پېژني يا لکه يو حقيقت ليدونکی چې رڼا کار زاهد ترسپين خادر لاندې ويني چې داڅوک دی اوڅه کوي، همدغه شان ته هم هېڅکله نه پتېږي او زه دې پېژنم. ته پخپله چالاکی خپل ځان بل راز ښکاره کوي او زه هم ستا په مخکې څه نه وایم مگر په زړه کې پوهېږم چې ته څوک بې؟ ته پدې پوه شه چه ښه لباس، ښه وينا، ښه شهرت، عزت او اعتبار همدارنگه يو هسک او جگ مقام ته ختل هېڅکله دسړي معنوي معيار نشي لوړولی که څه هم دځينو په نظرکې لوړ ښکاري، ته پدې پوه شه چې که خلک ستاله ظاهري حاله متاثر کېږي او تا بيموجه ستايي داستاينه تاته هېڅ فايدې نشي رسولی اونه ستا په حقيقت کې څه تغير او تحول پېښوي.

هوا! که بې سل ځله څوک لعل لعل بولي به ستايلو به لعل نشي کوتي لال لکه چه يو غمجن سړی پخپله مصنوعي خوشحالی ځان نشي خوشحالوی همدغه شان ټول ظواهر د حقيقت په تبديل کې بې دخله اوبې تاثيره دي.

يوټيټ سړی که دغره سر او جگ ځای ته وخېژي هغه ته هرڅه ټيټ ښکاري مگر دی هم ټيټ وي او په حقيقت کې هېڅ نه وي لوړ شوی.

نو دا راز لوړوالی بې له دېنه چې د سړي په نظرکې نورټيټ ښکاره کړي او غروړپيدا کړي بله فايدې نلري.

هوا! دا راز لوړوالی سړی له نوروخلکو ځنې لرې کوي او لوبوي بې نه!

حقيقت

لکه چې کله کله سړي ته خپله واهمه په توره شپه کې بعضې ډارونکي شان پيدا کوي چې هغه يوازې دده په سترگو کې ځای لري او بل څوک يې نه ويني، دښمنان او معاندین هم بعضې داسې عیبونه دسړي په شان کې ويني چې نور خلک يې نشي ليدلي او يوازې دهمدوی تخیل پيدا کړی وي، نولکه چې عشق او محبت زموږ سترگې داسې تړي چې دخپل محبوب معائب له محاسنو ځنې نشویدلای، حسد او عناد هم زموږ او د حقيقت ترمنځ حایل کېږي او لکه دجهل حجاب ډېر حقایق له موږ ځنې پټوي یا پې په بل رنگ ښکاره کوي.

نونه هغه ستاینه حقيقت لري چې مجنون يې دلیلی دسپي کوي او نه هغه عیب چې دښمنان يې په سړي پسې تړي. نو تر څو چې موږ خپل ځان دعشق او محبت له پنځو او دعناد او حسد له منکلو خلاص نکړو څنګه به حقيقت ته ورسېږو او په څه شان به دحقيقت په شاوخوا کې ازاد فکر وکړی شو؟

نو اړومرو به یا دعشق او محبت لامله د یوه شي په حق کې خوشبین یو اوبه ګمان به ورباندې کوو یا به دنفرت له کبله بدبین یو چې هېڅکله به محاسن نشویدلي اوهرشي ته به دبدګمانۍ په سترګه ګورو. په دغه دواړو حالتو کې به موږ ته خپل ګمان حقيقت ښکاري مګر له حقيقت نه به ډېر لرې یو.

زما په ګمان ځنې کسان ډېر زیات غولیدلي دي چې دخپلو عیبو په پلټنه کې خپل دښمنان په حقه ګڼي او داګمان يې کړی چې دښمن لکه ائینه دسړي عیب په رښتیاڼي صورت سړي ته ورښيي ځکه چې حسد او عناد اړومرو دښمنانو ذوق او ذایقه دومره خرابوي چې انګېن ورته سکنجین ښکاره شي لکه چې شیدا وایي:

کله من یم له حاسده ښه متاع کاندې کاسده
انګېن سکنجین کا په مزه یې تریوجین کا

نوکله موږ خپل عیب دښمن په ذوق پېژنو او د حاسدانو ذایقې ته اعتبار ورکوو، ودې شي چې خپل خواږه تروه وګڼو او ددې په ځای چې ځان اصلاح کړو له ښو ځنې بدو ته واوړو، نوبیا به هم حقيقت ته نه یو رسیدلي او غلیدلي به یو. هرکله که له دغو شیانو مجرد شو او دخپلو احساساتو او عباراتو له دایرې بهر شو مګر پدې شرط چې دهمدغې بې اعتباري په نړۍ کې پاتې نشو او لوړ مقام پیدا کړو یعنې مایوس نه شو او لا په حقيقت پسې وګرزو ښايي چې هغه وخت موږ سترګې پخې وي او حقيقت ومومو.

نو زموږ او دحقيقت ترمنځ ډېره لاره ده او هغه وخت وررسېږو چې دجهل له تورتمه و اوزو او د کورکورانه تقلید بوتان مات کړو اوله خپلو هغو نفسي کیفیاتو ځنې هم ځان خلاص کړو چه بعضې شیان موږ ته ښایسته کوي یا بې بد راته ښکاره وي. اوبرسېره پدې دومره تجربه هم حاصله کړو چې رښتیاڼۍ او غولوونکی رڼا وپېژنو او پدې پوه شو چې داسمان دغه رانه ستوري یالمر اوسپوړمۍ ولیدونکي او پرېوتونکي دي او یوه بله رڼا شته چې هغه دزړه په سترگو لیدل کېږي او داټول شیان دهماغې رڼا په اثر کې پیدا شویدی، نو حقيقت لکه یوغمی ترلوړو غرولاندې نه دی اونه لکه دحیات اوبه په تورتم کې ځای لري چې مونږ يې په هېڅ شان ونه لیدلی شو.

بلکه دحقيقت رڼا دومره ځلانده ده چې بعضې نورشیان هم ځلېدونکي ښکاره کوي او موږ لکه چې دسپوړمۍ په شپه دسحر او سپوږمۍ رڼانشو بیلولی همدغه شان دحقيقت درنا امتیاز هم نشو کولی که څه هم له هرې خوا بې په موږ احاطه کړی او مونږ يې په غېږ کې نیولي یو نو موږ هر وخت دحقيقت په رڼا کې یو او هر وخت له خپل فکر او بصیرت سره سم یوشی حقيقت مثل او نظیر یاعین حقيقت ګڼو لکه یو مین چې کله دغره زرکه او کله دباغ سروه دخپلې معشوقې نظیر ګڼي او دهوسۍ سترګې دلیلی سترګې بولي، او ډېر ځله لا خپله معشوقه هم په دغه راز نومونو ستایي

اوله حقیقته په لوی لاس خان لرې کوي. انسان ته خدای دا استعداد ورکړی چې په حقیقت پسې د دهر له حلقې او دجامعې او محیط له غولې واوړي ترڅوچې حقیقت پیداکړي او یوه ملت ته دهدایت رڼا شي.

دمحبت رڼا

سړی چې دمحبت رانجه په سترگوپورې کړي هغه بیا هرشی په یوه ښه رڼاکې وینې او دهرشي ښه ډډه کوري هولا دا راز خلک هېڅ شي ته دتنقید په سترگه نشي کتلی اونه داعتراض او عیب لټولو افکار ورته پاتې کېږي. څوک چې دمحبت تراغېزې لاندې راشي هغه لکه بلبل او بورا دکل په یوه پاڼه خوښ او خوشحال وي او ټول باغ په همدغه یوه پاڼه کې ویني، هغه هېڅکله د خزان تصور نشي کولی او نه ورته دنیا بې وفا معلومېږي. مینه او محبت هروخت سړي ته د خوشبینې الهام کوي او ښه ښه گمانونه ورته پیداکوي، محبت سړی ړوند او گنګ کړي چې په سترگو عیب لیدلی او په خوله بې ویلی نشي، ځکه چې دهغه زړه لکه یوه پاکه مرغۍ په یوه داسې فضا کې طیران کوي چې هلته دبدگمانۍ گرد او غبار هېڅ نه لیدل کېږي، دمحبت خاوندان هېڅکله لکه منطقیان د چا د دلایلو منطقي ضعف ته نه ملتفت کېږي او نه دچا وینا ورته دسیاست او منافقت له مخې معلومېږي.

هغه هره خبره رښتیا او صدق گڼي او په هېچاکې دغدر، خیانت او فریب علامې نشي لیدلی، مینه ناک خلک هېڅکله لکه فلاسفه دعیب او نقصان ذرات په کائناتو کې نه ویني، لکه هغوئ چې دمحبت او عشق نازک او خوندور کیفیتونه لکه یومین او عاشق نشي حس کولی او عشق ته مرض یا جنون وايي. دمحبت لرونکی لکه یو صوفي دمینې په رڼاکې حقیقت ته رسیدلی وي او نور خلک د خپلواو هامو او گمانو نو په گرد او غبار کې ورک وي.

که موږ له چاسره مینه او محبت لرو هرومرو به دهغه په حق کې خوشبین یو او لکه پتنگ چې هېڅکله دشمعې حرارت اوسوزیده نشي حس کولی، موږ به هم دخپل محبوب په شاوخوا کې هېڅ عیب نشولیدلی مگرڅوک چې دخپلو دوستانو په حال کې لکه یو مفتش داسې غوراو تعمق کوي او دهغوئ دملامتۍ لپاره قراین لټوي هغه که څه هم کله کله حقیقت ته رسېږي ډېرځله به پخپل اجتهاد کې سهو کېږي او ددې لامله چې په سلو کې یو حل حقیقت ته رسیدلی دی هروخت به خپل فکر صحیح او صایب گڼي.

شعر او ادب

چه چپي او قراره قرارې ده، د سپورمۍ په سپینه رڼا د محکې مخ ښایسته اوروښانه دی. هېڅ طرف زور او زوک نشته او دښې اوله شومه ده. یو ژور لښتی چې په شنه گیاه پټ او پوښلی دی له اوبونه ډک اوغلی روان دی سړی چې داوضعېت کوري گمان کوي چې دا اوبه بې شعوره نه دي چې په عزم او اراده کوم طرف ته ځي. زه هم په همدغه گمان ورپسې روان شوم او تلم، څه شیبه وروسته گورم چې په یوه شنه باغ کې گرزم او قدم وهم، پدې باغ کې هر راز بوټي ولاړ دي او دا اوبه چې له ډېرې مودې را ایسې دې باغ ته راغلې دي ددې باغ په شنو پانو، خورو میوو، ښایسته گلانو کې بې حلول کړی داشین بڼ او تازه چمن بې دانسانانو او د هوا د مرغانو د پاره سمسور کړی دی.

دا اوبه کله د تاک په رڼوکې ننوتلی او ډېر خلک ېې پخپل خوند مست کړی او د ډېرو نشه ېې د بنکوپه پانوزياته کړېده په يوه بوټي کې ېې ځان لکه عسل خور کړی او په بل کې ېې د سرکې تريوالی پيدا کړی دی.

دا اوبه برسیره پدې چې ددې میوو او گلانو د وجود سبب گرزیدلی دی په عمران او ابادۍ کې ېې هم زیاته برخه اخیستې، ددې باغ دیوال او گرد چاپیر سرایونه ېې سرته رسولې دي، دې او بویوازې دمخکې په منځ تردد نه دی کړی، کله ېې چې په زړه کې د همدردی حرارت پیدا شوی د او قیانوس له دریابه راجکې شوي او په وچو میرو ېې درحمت څاڅکي وړولي دي، او کله د گل له پانو هواته هسکې شوې دي.

همدغه اوبه دی (د نوعیت په لحاظ) چې کله رلی ورځنې جوړه شوېده او کله شبنم شویدی، همدغه او به دي چې د ډېرو خلکو تنده ېې ماته کړې او له مرگه ېې نجات ورکړی دی او کله ېې لوی لوی فرعونان غرق کړيدي.

هوا پدې او بوکې هر راز صلاحیت شته چې کله په تیغ کې ځای نیسي او د تورې آب په ځای کوي او کله د گل په پانو (بناسته جامه) کې ننوزي د حسن او جمال مظاهره کوي، ځینې وخت لا د صدف زړه کې ځان تریبه کړی او د جوهرې په دکان کې د تجارت بازار تودوي، ښه فکر وکړئ! په دنیا کې بل شی هم شته چې د اټول کارونه ورځنی واخیستل شي؟ هوا شعر او ادب.

شاعر او عالم

دوه شیه دي چې یوه ته شعر اوبل ته حکمت یا علم وایي، یوه عقلی استدلال او منطقي قیاس د حق او حقیقت اثبات کوي، بل په تخیلي دلایلو اوسحري کیف سړی حقیقت ته رسوي، شعر د عشق او مینې رڼا په زړونو کې پیدا کوي او علم و حکمت د عقل په نور ذهنونه روښانه کوي، دا دوه شیه که څه هم دخپل تعریف په لحاظ سره بیل او جلا دي، مگر لکه اوبه او هوا کله کله یو په بل باندې بدلېږي او دا دواړه زموږ د حیات لپاره ضرور دي.

نوکیدۍ شي چې شعر حکمت او حکمت شرعي، لکه چې زموږ اسماني کتاب هم له ځینو اشعارو په حکمت سره تعبیر کړي او په همدغه سبب زموږ ډېر مشاهیر هم د شعرا په تذکره کې راغلي او هم د علم او عرفان بیرغ جگوونکي دي، نو هغه څه چې د شاعر له خولې اوریدل کېږي هغه هم حق او حکمت وي مگر د زړه له سوزه سره لکه چې علامه اقبال وایي:

حق اگر سوزی ندارد حکمت است شعر میگردد چوسوزا دل گرفت

نودا باید ومنو چې شعر او حکمت کله لکه د سپوږمۍ اوسحر رڼا چې په یوه افق کې جمع کېږي دا دواړه هم په یوه ذهن او دماغ کې یوځای کېږي چې یو بیان هم شعر او هم حکمت گڼل کېږي او یوسړی هم شاعر او هم عالم یا حکیم کیدی شي. مگر له دې خبرې هم باید سترگې پټې نکړو چې شعري تعبیر او علمي تعبیر ډېر فرق سره لري، علمي تعبیر له هرې خوا په حق او حقیقت احاطه کړې وي او دقیق نکات هم ورځینې نه وي پاتې، مگر شعري تعبیر اوقافیې په محدوده دایره کې حقیقت ته یو اشارت کړې وي خو دا اشارت لکه د معشوقو سترگ د دومره پریکف او جذاب وي چې له یوه علمي کنفرانس ځنې عمیق او بادوامه تاثیر لري.

علم او حکمت د حقیقت له مخه ټول لباسونه لرې کوي او پخپله تشریح او تجزیه دیوې موضوع عروق او شرائین او ټول فقرات ښکاره کوي مگر شعرېې پس له تزئین او ارایش ځنې په یوه ښه لباس کې نیم پټ او نیم لوڅ ظاهر وي چې هر څوک ورباندې زړه بایلي او پرې مین شي. که مونږ د شاعر خاص لفظ د ادب په عام لفظ بدل کړو نو ادبي تعبیر هم لکه شعري تعبیر داسې وي چې په یوه فلسفي او علمي تحقیق نه وي بنا، بلکې کله کله په علمي لحاظ غلط هم بلل کېږي. څومره دمخه ما په مصري مجلاتو کې یوه جمله د اقتراح په ډول ولیده چې د ښوونو لیکوالو توجه یې ځانته جلب کړې وه او سره له دې چې هر یوه په علمي لحاظ غلطه گڼلې وه، ښه څه یې پکې لیکلي و. جمله دا وه:

عمل څه کوي او موږ کومې خواته بیایي د سعادت لور ته او که هلاکت ته؟ په دې عبارت کې علم لکه یو قاید داسې ښودل شوی چې موږ یې خوزولی یو او چېرته موبیا یې او دا څرگنده ده چې علم دا اقتدار نلري بلکې دیوه موټر یا بېرې مثال لري چې موږ ورباندې خپل ځان یوځای ته رسوو مگر دا جمله سره له دغه علمي نقصانه پخپله ادبي جاذبه لیکوال مجبوروي چې په دغه موضوع کې څه ولیکي او هر سړی دې خبرې ته ملتفت کړي چه نن د دنیا متمدن او علم لرونکي قومونه له خپل علم او تخنیکي معلوماتو څخه د خپل استهلاک او بربادۍ په لاره کې کار اخلي. نووېلی شو چې اکثره شعري او ادبي تعبیرونه همدغه شان جاذبیت لري او یوې مهمې موضوع ته دخلکو مخه راکرزوي مگر علمي تدقیق پکې نه وي شوی.

هرکله چې موږ تربوې اندازې د شعر او حکمت یا علم په ټکو لږه رڼا وغورزوله او دا خبره مو هم لږه څرگنده کړه چې شعر او حکمت څومره بېلوالی او څومره نږدېوالی لري نو اوس راځو د هغې ورځې بحث ته چې د څوکسوپوهانو په مجلس کې د شاعر او عالم په شاوخوا کیده، په هغه ورځ یو عالم چې شعري برخه یې هېڅ نه درلوده شاعره ته په همدومره اهمیت قایلیده چې دلږ ساعت لپاره یو مجلس تودولی شي چې څوکسه یې خواته یوه شیبه راټول شي اوس. ده ویل چې شاعر یو بې ثباته شخص دی چې په یوه اساس باندې نه وي روان او هرساعت یې فکر او حال بدلېږي مگر عالم لکه یو غر په هروخت او هر حال کې ثبات او استقامت لري او دیوه فکر خاوند وي.

لنډه یې دا چې ده عالم ته دا حق ورکاوه چې دیوه قوم مقتدا شي او د سعادت لور ته یې بوزي مگر شاعره ته په دغه مقام نه وقایل له ده ځنې که څه هم چاپوښتنه ونکړه چې دی څه دلایل لري مگر ښایي چې دده دلیل به همداسې چې د شعر اساس تخیل دی او هغه یو اساسی شی نه دی هر ساعت بدلېږي او بیل رنګ پیدا کوي او د علم اساس هغه یقیني مقدمات او دلایل دي چې عقل یې تزکیه او تصدیق کوي او هره شیبه نه بدلېږي دده دغه وینا د مجلس اکثره خلکو په ښه وایي او حق وایي باندې تلقي کړه مگر زموږ د مجلس یو ښاغلی ملگری له شعر او شاعر ځنې تر یوه حده مدافعه وکړه او یوه بل مشر سړی د فیصلې په ډول وویل چې شعر یو قالب دی ښه اوبد، صحیح او غلط هرڅه پکې اچول کېږي نو ښه اوبد یې بد دي. مگر هغه چا چې شعر او شاعر ته په کمه سترگه کتل هغه وویل:

هوا! شعريو نیمگړی قالب دی چې حقیقت پکې پوره نه راوړل کېږي. د دې خبرې ځواب خو موږ مخکې ورکړ چې شعريو حقیقت پوره نشي راوړلی مگر داسې جذاب اشارت ورکوي چې تاثیر یې له عام بیان او تعبیر ځینې، ډېر زیات او بادوامه وي نو اوس به راشو دې خبرې ته چې ایا دغه فیصله موږ منلی شوکه نه؟

له دې فیصلې ځنې څومعلومېږي چې شعر دیوه ظرف حیثیت لري چې دارو اوز هر دواړه پکې اچول کېږي او پخپله هېڅ شی نه دی که د فیصله کوونکي غرض همدغه وي موږ هېڅکله دانشو منلی چې شعر لکه یولوبنۍ وگڼو او نور اهمیت ورنکړو ځکه چې شعر پخپله دوا ده چې دوا یې خاصیت او تاثیر پکې حلول کړی او یوله بله د هیولې او صورت نسبت لري او که کله کله له شعر ځنې یو ضرر ولیدل شي نو دا راز مخالف تاثیر په هره دوا کې کله کله د بعضي موجباتو په سبب لیدل کېږي او علم هم ځینې وختونه د فکري او اجتهادي سهو په سبب ضرر رسوي نو موږ پدې ځای کې هم فیصله کوونکي خپلې فیصلې ته ملتف کوو او هم هغه چا ته چې شعر او شاعر ته په ښه سترگه نه گوري، وایو چې که دی ټول شاعران په نظر کې ونیسي او یو شاعر د تمامو شاعرانو نمونه ونه گڼي دی به د فیلسوفانو او متصرفینو د

عالمانو او حکيمانو په ډله کې ښه ښه شاعران پيدا کړي او دا به ورته معلومه شي چې شاعر هرومرو دغسې بې ثبات او بې استقامته نه وي لکه ده چې تصور کړی دی، شاعر هم لکه یو ډېر لوی سړی یوداسې استقامت لري چې نه بې دزمانې بهار له چټې باسي او نه بې خزان سر راتیتولی شي لکه چې رحمان بابا وايي:

لکه ونه مستقیم پخپل مکان یم که خزان رابندې راشي که بهار

په شاعرانو کې هم لوی لوی خلک اولکه خوشحال خان خټک دټینگ عزم خاوندان پیدا کېږي چې نه ددښمنانو لښکرې او نه دحاسدانو خبرې دده په قوي اوغټ زړه کې څه وېره اوحرکت پیدا کولی شي لکه چې پخپله وايي:

دعالم ډېرې خبرې ددنيا تـوـرې لښکرې

زړه مې نه ښوړي لـه خایه غر خو هسې وي که نه

که شاعران یوازې دتخیل خاوندان وای او نور اساسی افکارو بې په ذهن کې خای نه نیولی هېڅکله به لکه اقبال دیوه نصب العین او مستقیم فکر خاوند سړی په شاعرانو کې نه پیدا کیده اولکه حکیم سنایي او عطار، سعدي او رومي غوندې اشخاص به د شاعرانو په ټولګي کې نه ښکاره کیدل اونه به لکه بوعلی دعمیقو افکارو خاوند دشعرویلو اقتدار درلود، شاعر هم انسان دی او انسان ته خدای هر راز استعداد ورکړی، که شاعر له نورو خلکو ځنې زیاته برخه نه وي اخیستی نو نیمګړی خوبه نه وی پاتې شوی.

دتورې رڼا

د زمانې امیل چې شپې او ورځې بې لکه د زنجیر کړی یوله بله تړلي دي او د شپو او ورځو، میاشتو او کلونو، قرونو او پیړیو په حساب لوېې او وړې حلقې لري سړی پکې عجیب و غریب واقعات او مختلفې صحنې ویني. نن چې موږ د استقلال په نامه یوداسې ورځ لرو چې شپه بې هم له نورو ورځونه روښانه ده او ددې ورځې په لمن کې موږ د خپلواکۍ او ازادۍ شرف او وقار موندلی او هر شپه بې زموږ په نظر کې ډېر قدر او قیمت لري، دا ورځ موږ ته یوه داسې شپه هم راپادوي چې له ډېرې تیاري سترګه په سترګه نه ښکاریده او بیخي تور تم و. داتورتې دسحر او طلسم یوه داسې تیاره وه چې مونږ بې په غټو سترګو ویده کړي وو او خلکو به راباندې لوېې کولې، پدې تیاره کې به ددې غرورغو په هغو زمریانو د استعمار لاس رانښکول کیده چې پخوا به بې خلک له تش صورت وېرېدل او چا به ورته په زغرده نشو کتلې. دې تیاري دښتو نخوا د آسمان لمنې په تورو ورېځو لړلې وې او داسې معلومیده لکه چې پښتانه پاس په اسمان کې یوستوری نه لري. په دغه شپه دبد بختۍ یوه داسې سیلۍ را الوتې وه چې زموږ ټولې ډیوې بې وژلې وې او په هېڅ خای کې دامیدرنا نه ځلیده. زموږ زړونه لکه ساړه نغري له حرارته تش او خالي و او د ملیت په کالبتو کې مو د حیات او ژوند ګرمي بیخي لږه وه، پدې وخت کې ناڅاپه زموږ په مخکې یوه داسې رڼا وېرېښېده چې زموږ حال او استقبال بې روڼ او روښانه کړ او زموږ توره شپه بې په سحر بدله کړه.

دا رڼا زموږ دهغې توري برق او برښنا وه چې هروخت ورباندې پښتنو خپله مخه رڼا کړېده او خپلې بدبختۍ توري تيارې يې پرې ورکې کړيدي.

په دې رڼا کې دومره تودوالی او حرارت و چې زمونږ په ګوګل کې بې سره وينه توده کړه او ډېر ژر يې زموږ په حال او استقبال کې تغير او تحول پېښ کړ.

په دې رڼا کې موږ د حیات هغه اوبه دتورې په خوله کې پيدا کړي چې سکندر په تورتم کې لټولې. کله چې موږ له دغې تيارې رڼا ته راووتو او د پښتو نخوا دغروب په څوکو باندې د سعادت وړانګې او پلوشې وڅرګېدې زموږ په زړو کې د حیات مينه، د وطن محبت، د مليت احساس، د علم او ترقي شوق او د ژوندانه ټول صفات او خوهشات پيداشوه، د وطن بښايسته غرونو او شنو ناوونو، ډکو سيندونو او ګڼو ځنګلو زموږ په زړه کې وطني عشق پيدا کړ، موږ په همدغه رڼا کې خپل ځان وپېژانده او په ځان مو وپېژانده چې ملي غرور او افتخار هم ورسره تړلی دی.

مونږ په دې وپوهېدو چې د دنيا طوفانونه هېڅکله مونږ دنړۍ له مخې نشي ورکولای او نه دغه راز لري او توري وريځې زموږ د سعادت درنا مخه نيولی شي.

هوا موږ حق لرو چې پخپل قوي او متين موجوديت ونازېږو او ووايو چې موږ هغه خس او خاشاک نه يو چې د حوادثو سيلۍ مو تيت په ترک کړي ځکه چې موږ پخپله پښتو او پښتونواله دهر راز مشکلاتو مقابلې کولی شو، او د پښتنو په اصطلاح اسمان ته تېره غورزو او سرورته نيسو.

موږ هغه ښاغلي پښتانه يو چې ځان راته ډېر لوی او ستر ښکاري او دخپلې سيمې درنښت خپل ملي افتخار، د پښتونولۍ ننگ او ناموس د تېرو پښتنو ښه نوم په داسې ډول ساتو لکه چې يو ډېر پاک او له مينې ډک مين دخپل مقدس عشق احترام او حرمت ساتي.

موږ ته دخپل پلارنيکه توره محبوبه ښکاري او هميشه يې لوړوالی او خليفه غواړو، ترڅو چې له خړ اسمانه تندر او رلي اوري او انسان دخپل اوږدې تمیز کولی شي د پښتون توره به لکه يديضا په دنيا کې ځلېږي او ټول پښتانه به دتورې په رڼا کې ژوند کوي.

موږ خپل ځان او خپله خپلواکۍ، خپل پښتني موجوديت اړومرو ساتو او له سروماله ورباندې تېرېږو، مګر بايد په دې پوه شو چې موږ دا په څه شان ساتلی شو؟ ددې پوښتنې په ځواب کې څه شی چې زما په نظر کې ډېر مهم معلومېږي هغه زموږ ملي تربيه پښتني خوبونه او پښتونواله ده ترڅو چې موږ پښتانه يو او پښتونولي لرو زموږ د خپلواکۍ اولورتيا جنډه به اړومرو پورته وي او په ازاده هوا کې به دازادۍ په وړمه رېږي، هوا دا رښتيا اوکت مټ حقيقت دی ترڅو چې ديوه قام په نفسي کيفيت او حال کې تغير پېښ نشي د هغوی په حال کې خدای هم تغير نه پښوي، ترڅو څوک پخپله ځان څه ته ونه غورزوي لوی څښتن يې دذلت او انحطاط په کنډو کېږي نه اچوي زموږ ملي او پښتني روح په دومره لوړه او هسکه فضا کې ګرزي چې که موږ يې پخپله رابښکته نکړو دهېچا دلیندې غشی نه ور رسېږي اونه دچاله تاثير لاندې راځي. وروسته تردې چې زه دځان په ساتلو کې پښتني اخلاقوته په اوله درجه اهميت قايلېږم نو بيا علم اودنن ورځې مختلف فنون، ثروت اوبډايي او ځينې نور شيان هم ضروري ګڼم، که موږ علم او بصيرت نلرو خلک مو په سحر او چل ترخپلې اغيزې لاندې راولي او لوبې راباندې کوي، که موږ شته او ثروت نلرو زما نه مو وری کوي او د نورو دام ودانې ته مو راټيټوي، که موږ فن او تخنيک نلرو پخپل لاس ځان او رته غورزو او له ځان سره دښمني کوو، نن خلک دحربي فنونو په قوت داسمان له ورځو اولږو کاراخلي او پخپلو دښمنانو باندې تندراوړلی وروي، نن خلک دصنعت او حکمت په مرسته هغه هوا چې د حیات مهم عنصر دی دمرګ اله ګرزوي او ددښمن په حق کې ورځنې د زهروکار اخلي. که څوک غواړي چې په دې عصر کې خپل ځان او خپله خپلواکي وساتي هغه بايد دومره کامل انسان وي چې خپل هرڅه يې پخپل لاس کې وي او د خپل هر مرض علاج وکړي شي، پدې وخت کې که نور هېڅ نه وي

خلک دیوه قام دلاندي کولولپاره بعضي داسې مکروبونه دهغوئ په وجود کې انجکش کوي چې ډېر ژر ېې ملي وينه فاسدوي او روح ېې وژني. نو برسیره په نورو خبرو نن د ازادۍ ساتلو لپاره ډاکټري هم لازمه ده.

نن ځينې کسان دنورو داسارت لپاره خپل ځانونه بڼایسته کوي او پخپل بڼکلیتوب ور ځنې زړه وري نوسری باید هېڅکله لکه بلبل دچاپه بڼایسته ګلانو زړه بای نلي او په پردي باغ کې اسیر نشي بلکه خپل ځان، خپل ملیت، خپل دودونه خپله ناسته ولاړه له هر چا ځنې ښه وکښي او خودي ولري. ترڅو چې یوملت خپلې ټولې نیمګړتیاوې پوره نکړي او خپل ځان د بل له احتيا جه ونه ژغوري هغه په دنیا کې پوره اوحقيقي ژوندون نشي کولی او په هر راز چې وي د نورو تر تاثیر لاندې راځي.

سړی باید دې ټکي ته ښه متوجه شي چې انسان چې هرڅومره مدني شوی او مدنیت ته ورنژدې شوی دی هماغومره ېې ډار او ویره ورکه شوې او نور ژوندي او زیروح شيان ېې خپل لاس لاندې کړي دي او له خپلې اغیزې لاندې ېې راوستلي یعنې انسان دمدنیت په مرسته په وحشت باندې غالب شوی اوقوت ېې موندلی لکه چې اوس هم ددنیا متمدن قومونه په وحشیانو اونیم وحشیانو باندې حکومت او حکمراني کوي نو که څوک غواړي چې دنن ورځې د مدني اقوامو تر تاثیر لاندې رانشي باید ارومرو په مدني سیرکې ځان ورسره برابر کړي او تمدن ته په سپکه سترګه ونه ګوري.

په دنیا کې صلح یوطبعي قانون دی او لوی څښتن هم مونږ پوه کړي یو چې دا مخکۀ د صالحانو میراث دی او صالحان به ورباندې تسلط لري، دلته غرض هغه صلاحیت دی چې دمخکې دمخ حکمراني پرې کېږي چې دصلاحیت داسلام په ابتداکې په عربو کې پیدا شوی او زموږ پښتنو په ملیت اوپښتنولۍ کې اغزل شوی دی.

موږ باید دصلاحیت هېڅکله له لاسه ونه باسو، او ورباندې ټینګ اوسو، ددې صلاحیت لمری ښه داده چې موږ په حق او حقیقت ټینګ ولاړیو او ملګرتیا به ېې کوو، هېڅکله به مو زړه ته خوف او ویره لارنلري او دضرورت په وخت کې به وینې تویول راته هېڅ ښکاري اوله مرګه به نه ویرېږو، بلکه دخپلې اسلامي او ملي لورتیا دساتلو دپاره مرګ، ابدې ژوندون اوخپل ساعات بولو او ددنیا د هر راز سختیو اومشکلاتو په مقابل کې به لکه دخپل وطن لوړاوهسک غرونه په هرمیدان سر لوری ولاړیو، عزم او اقدام به مو ډېر ټینګ اوکلک وي.

ایثار اوقرباني به ډېرلوی افتخار ګڼو، اتفاق او اتحاد به مو هېڅ شی نشي خرابولی، پخپل مینځکې به یوله بله مینه او محبت، پیروینه او رواداري لرو او دخپل مقدس دین او ګران وطن د ښمنانو په مقابل کې به دستخو زرو خاوند یو، دلوی څښتن په ضعیفو مخلوقاتو باندې به زړه سوی لرو، عدل او انصاف به را ته له هر شي ښه ښکاري، د بې ننګۍ ژوندون به په هېڅ شان نه قبلوو او دخپل مقدس اوپاک مقصد لپاره به له سراو ماله تېرېږو، خپل ځان او اولاد به د خدای درضا لپاره قربانوو او بې له خدایه به بل هېچاته سر نه ټیټوو، دا ځکه چې دخدای له بڼدګي سره بله بڼدګي نه کېږي او نه خدای پاک په دې باندې راضي کېږي چې دده بنده دبل چابندګي وکړي.

هو! مومن اومسلمان باید ارومرو حر او ازاد وي اوپښتون باید تل ازاد اومستقل وي نو تل دې وي زموږ ازادي اوخپلواکي اوهمیشه دې وي پښتواوپښتنواله.

خون ژوند

غر په غره نه ورځي. اوسړی په سړي ورځي - دهمدغه تگ له کبله چې وگړي بې یو له بله لري، سړي ته دنورو ژوندون څه ناڅه څرگندېږي او راز راز وگړي ويني.

یوه ورځ زه یوداسې سړي کره پېښ شوم چې پوله اوپټی بې هېڅ نه درلوده او په کور کې بې دمرک لکۍ هم نه سپېره کیده.

ده خپلې شپې او ورځې په لو او لوړ تېرولې او دکاله ټول خرڅوړی بې دومره نه و چې دیوه بډای اوښته من سړي دغاړې کالي شي.

پدې کاله کې بې له سپورمۍ بله ډیوه نه وه او نه چا بې له خپل لاس او مړونده بلې سرویردی درلوده. دې سړي په دغه ورځ برسیره پدې چې خپل زوی (کتوری) ته یوه سدرۍ او یوه سره خولۍ راوړې وه کورته بې هم څه غوښه اخیستې وه کتوري چې وروسته له ډېرو وختونو نوې نژۍ خولۍ موندلې او نوې سدرې بې اغوستې ده له هلکانو سره په کوڅوکې منډې وهي کله چې کاله ته راشي او دغوښو کټو په نغري باندې وويني په منډه بیرته ځي او په نورو هلکانو زیری کوي چې مور نن غوښه پخه کړیده.

هغوئ که څه هم په دغه ورځ لا څه ډېرې ورځې بې غوښه په سترگو نه ده لیدلې، خودپښتنو زامن دي دا ورته ښه نه ښکاري چې ددوئ له کاله نه په بل کور کې ښه څه پاخته شوي وي اونه دا زغملی شي چې دوئ دې له چانه ښکته اوتیت وي.

نو هر یوه به چا یو څه اوجابل څه ښودل اوخپل نکولی به بې ستایه، چابه ویلې چې مور لړمون پوخ کړی و چابه ویلې چې مور نن چرگ باندې کړیدی دا خبرې دوئ پداسې خوند کولې لکه چې لگياوي او خوري بې، نه خداپروپه خورلوکې بې دومره خوند نشته لکه دوئ بې چې له نوم اخستلو خوند اخلي.

یوازې کتوری له هلکانو سره داخوړې خبرې نه کوي مورې هم له ښځو سره ناسته ده اووايي: لاره شم چې دغوښو کټو مې ونه سوزي. غوښه خو نه سوزي، ځکه چې کټو ترخولې له اوبو ډکه ده هغه ترسبا هم نه وچېږي خودا غواړي چې نورې ښځې خبرې کړي، دکتوري پلار چې خپل کاللی ځوی په ښو کالیوکې ويني، من من غوښې اخلي او په کالیوکې نه ځایېږي خوله بلې خوا چې دخپلې ښځې زاړه ټیکری او شکیدلي کمیښ ته گوري سوراو تور ټول بې په زړه کې گرزې خو چې هرڅومره خپلې سترگې یوه خوا بله خوا غړوي داسې څوک نه ويني چې دده زړه پرې ورشي اوڅه پورترې وغواړي.

سره لدې چې پدې کاله کې هېڅ نه و خو خوښي او د ژوندانه خوند پکې زښت ډېر و اوله بډایانو ځنې ددوئ ژوند ډېر خوړ و ځکه چې دشتمنو او بډایانو زړونه تل هغه څه غواړي چې هېڅکله بې لاس نه ورسېږي.

هوا! ددوئ خوښي او زړه ښه والی دومره وړیا نه وي چې په دومره وړو وړو خبرولاس ته راشي، ددوئ سترگې په ټوله نړۍ هم نه مړېږي دلویو او شتمنو کورو لاڅه چې وروته هم ډېر خوندور څیزونه بیخونده شوي وي او وربښمینی ټوټې ورته لکه بیستې داسې ښکاري، ددوئ نړۍ وریچې که هرڅومره غوړې او غوښې پکې ډېرې وي دنورو سورسک او شنو سبو یا شرومبوته په خوند کې نه رسېږي، نه پوهېږم چې داوولې؟ نوښه ده که ښه څیزونه دنوروپه مخکې ایښي وي خوند خو ددوئ په برخه رسیدلی دی او خوښي هم ددوئ په کاله کې ده.

نه یوازې دا نه، روغتیا اوجوروالۍ هم دوئ ته ورکړشوی دی، دوئ هېڅکله لکه بډایان په لواړو وریجو او کلکو غوښو نه نس خوري کېږي او نه هغومره ژرژر ناروغتیا ورته پېښېږي، دوئ بې تروو څیزونو، ښایسته ډېره ډوډۍ خورلی شي

اوکه نورخه نه وي دغرو پرگي، نانکه اوموناني، شني او داسې نور.....هم خورلی شي حکه چې دوی لادپستو
اوخوندورو خیزونو خوند نه دی لیدلي.
نه نه لیدلي بې دي خو په همدغو ځینې ونوکې لکه چې رحمان بابا وايي:

پتکانونو لره خداي په اورکې ورکړ	هغه عیش چې بې بلبلي په گلزار کا
خرقه پوشوپه خرقه کې دي موندلي	هغه حظ چې په دنیا کې دنیا دار کا

پای

Bala Dewa

www.ulfat.de

Get more e-books from www.ketabton.com
Ketabton.com: The Digital Library